

Stqarrija mill-Ispeaker l-Onor. Anġlu Farrugia fis-Seduta 365 tat-28 ta' Lulju 2020 dwar attività ġurnalistika fil-viċinanzi tal-bini tal-Parlament

Inġibditli l-attenzjoni li waqt li l-Membri Parlamentari jkunu ġejjin jew heġġin mill-Parlament, qed jintalbu jagħtu xi kummenti minn ġurnalisti b'mod li forsi jista' jiġi deskritt bħala daqsxejn insistenti.

Filwaqt li s-Sedja tagħraf u tirrispetta d-dritt li l-ġurnalisti għandhom dejjem jithallew jaqdu d-doveri tagħhom, bħalma għamlet f'okkażjonijiet oħra – nagħmel referenza għal *rulings* mogħtija f-Seduta 191 tas-27 ta' Ottubru 2014 u fis-Seduta 493 tat-13 ta' Marzu 2017, tfakkar f'dak li jgħid is-subinċiż (d) tas-subartikolu (4) tal-artikolu 11 tal-Ordinanza dwar il-Privileġġi u s-Setgħat tal-Kamra tad-Deputati, u ċjoè li jkun jikkostitwixxi reat kontra dan l-Att:

“kull min jaħbat għal Membru, ifixklu jew jinsultah filwaqt li jkun sejjer jew ġej lura mill-Kamra jew minħabba d-dmirijiet tiegħu fil-Kamra, jew kull min, b'forza, b'insult jew b'theddid, ifittex li jġiegħel Membru illi jiddikjara ruħu favur jew kontra proposta jew xi haġa li tkun għadha miexja jew li tkun sejra tingieb quddiem il-Kamra;”

Għaldaqstant il-Kamra tappella għall-buon sens, koperazzjoni u komportament dekoruż da parti ta' kulhadd għaliex wiehed irid dejjem iżomm quddiem għajnejh u jirrispetta l-fatt li Membru Parlamentari jiġi l-Parlament sabiex jaqdi l-mandat li ngħatalu li jirrappreżenta ċ-ċittadin fl-ogħla istituzzjoni tal-pajjiż.

Infakkar li kif ingħad fiż-żewġ *rulings* citati, il-ġurnalisti huma mitluba ma joħorgux 'il barra miż-zona rriżervata għalihom immarkata mill-kurdun li hemm fid-daħla tal-binja tal-Parlament, u jekk dawn jagħmlu dan, jistgħu jkunu suġġetti għad-dispożizzjonijiet tal-Ordinanza dwar il-Privileġġi u s-Setgħat tal-Kamra tad-Deputati.